



# ରାଷ୍ଟ୍ରପତିଙ୍କୁ ଧନ୍ୟବାଦ ପ୍ରସ୍ତାବ ସଂକ୍ରାନ୍ତ ଆଲୋଚନା

Posted On: 07 FEB 2017 5:58PM by PIB Bhubaneswar

- ଲୋକସଭାରେ ଜବାବ ରଖିଲେ ପ୍ରଧାନମନ୍ତ୍ରୀ
- “ଜନଶକ୍ତି” ଯୋଗୁଁ ଗରୀବର ପୁଅ ହୋଇପାରିଛି ପ୍ରଧାନମନ୍ତ୍ରୀ
- ରାଷ୍ଟ୍ରହିତ ପାଇଁ ବିମୁଦ୍ରାକରଣ
- ନିର୍ବାଚନ ନୁହଁ, ରାଷ୍ଟ୍ର କଲ୍ୟାଣ ସର୍ବୋପରି
- ଗରୀବଙ୍କୁ ହକ୍ ପ୍ରଦାନ ପାଇଁ ଜାରି ରହିବ ସଂଗ୍ରାମ - ପ୍ରଧାନମନ୍ତ୍ରୀ

ପ୍ରଧାନମନ୍ତ୍ରୀ ଶ୍ରୀ ନରେନ୍ଦ୍ର ମୋଦୀ ଲୋକସଭାରେ ରାଷ୍ଟ୍ରପତିଙ୍କ ଅଭିଭାଷଣ ସଂକ୍ରାନ୍ତ ଧନ୍ୟବାଦ ପ୍ରସ୍ତାବ ଉପରେ ଦୀର୍ଘ ସମୟ ଧରି ଚାଲିଥିବା ଆଲୋଚନାର ଆଜି ଜବାବ ରଖିଛନ୍ତି । ଏହି ଆଲୋଚନାକୁ ସରସ, ପ୍ରାଣବନ୍ତ ଏବଂ ସମୃଦ୍ଧ କରିବାରେ ସବୁ ଦଳର ଭାଗ ନେଇଥିବା ସାଂସଦମାନଙ୍କୁ ସେ ଧନ୍ୟବାଦ ଜଣାଇଛନ୍ତି ।

ଆଲୋଚନାର ଉତ୍ତର ରଖି ପ୍ରଧାନମନ୍ତ୍ରୀ କହିଛନ୍ତି ଯେ, ଭାରତ ଭଳି ଏକ ବିଶାଳ ଦେଶରେ ଜନଶକ୍ତି ହେଉଛି ସବୁଠାରୁ ବଳଶାଳୀ । ଗଣତନ୍ତ୍ର ରୂପକ ଏହି ଜନଶକ୍ତିର ଆଶୀର୍ବାଦରୁ ଏକ ଗରୀବ ଘରର ପୁଅ ଆଜି ପ୍ରଧାନମନ୍ତ୍ରୀ ଆସନ ଅଳଙ୍କୃତ କରିପାରିଛି । ସେ କହିଥିଲେ ଯେ, 1857ରୁ ଦେଶକୁ ମୁକ୍ତ କରିବା ଲାଗି ସ୍ଵାଧୀନତା ସଂଗ୍ରାମ ଆରମ୍ଭ ହୋଇଥିଲା । ଏଥିରେ ଅନେକ ଲୋକ ଜାତି, ଧର୍ମ, ବର୍ଣ୍ଣ ନିର୍ବିଶେଷରେ ଏକ ମନ ଏକ ପ୍ରାଣରେ ଯୋଗ ଦେଇଥିଲେ । ଭାରତର ସ୍ଵାଧୀନତା ଲାଗି କୌଣସି ଗୋଟିଏ ପରିବାର ନୁହେଁ ବରଂ ଅନେକ ଲୋକଙ୍କର ଅବଦାନ ରହିଛି । ତାଙ୍କ ଭଳି ଅନେକ ପିଢ଼ି ସ୍ଵାଧୀନତା ପରବର୍ତ୍ତୀ କାଳରେ ଜନ୍ମ ହୋଇଛନ୍ତି । ସ୍ଵାଧୀନତା ଆନ୍ଦୋଳନରେ ଭାଗ ନେବାର ଗୌରବ ସେମାନଙ୍କୁ ମିଳି ନାହିଁ କି ବଳିଦାନ ଦେଇ ପାରିନାହାନ୍ତି । କିନ୍ତୁ ଦେଶ ସେବା ପାଇଁ ସେମାନେ ତାଙ୍କ ଜୀବନ ଉପର୍ଜୀକୃତ କରିବେ ବୋଲି ପ୍ରଧାନମନ୍ତ୍ରୀ କହିଛନ୍ତି ।

ପରିବାରବାଦକୁ ସମାଲୋଚନା କରି ପ୍ରଧାନମନ୍ତ୍ରୀ କହିଥିଲେ ଜନଶକ୍ତି ଉପରେ ପ୍ରଗାଢ଼ ବିଶ୍ଵାସ ରହିଲେ ଦେଶର ନିଶ୍ଚିତ ମଙ୍ଗଳ ହେବ । ଜନଗଣଙ୍କର ମାନସିକ ଭାବନା ଓ ଶକ୍ତିକୁ ବୁଝିବା ତଥା ପସନ୍ଦ କରିବା ଲାଗି ସେ ସାଂସଦମାନଙ୍କୁ ଆହ୍ୱାନ ଦେଇଛନ୍ତି । ସେ କହିଛନ୍ତି ଯେ, ଦେଶ ମାତୃକାର ସେବା କରି ଏହାକୁ ଏକ ନୂତନ ଶିଖରରେ ପହଞ୍ଚାଇବା ପାଇଁ ସମସ୍ତେ ମିଳିମିଶି କାର୍ଯ୍ୟ କରିବାକୁ ପଡ଼ିବ ।

ବଜେଟ ଦିବସ ତଥା କାର୍ଯ୍ୟସୂଚୀକୁ ଆଗୁଆ କରିବାର ଯୁକ୍ତିଯୁକ୍ତତା ପ୍ରସଙ୍ଗ ଉପରେ ପ୍ରଧାନମନ୍ତ୍ରୀ କହିଥିଲେ ଯେ, ଶୀଘ୍ର ବଜେଟ ଗୃହୀତ ହେଲେ ଆର୍ଥିକ ବର୍ଷ ଆରମ୍ଭରୁ ହିଁ ପାଣ୍ଠି ଉପଲବ୍ଧ ହେବ ଏବଂ ବିଭିନ୍ନ କଲ୍ୟାଣ ମୁଳକ କାର୍ଯ୍ୟ ବର୍ଷ ଆରମ୍ଭରୁ ଚାଲୁ ହେବ । ଏହାଦ୍ୱାରା କାର୍ଯ୍ୟ ପ୍ରକ୍ରିୟାରେ ଶିଥିଳତା ଦେଖା ଦେବ ନାହିଁ କି ବର୍ଷ ଶେଷକୁ ତରବରିଆ କାମ ହେବ ନାହିଁ । ସେହିପରି ଦେଶର ପରିବହନ କ୍ଷେତ୍ର ପାଇଁ ଏକାକୃତ ଆଭିମୁଖ୍ୟ ଗ୍ରହଣ କରିବାର ଆବଶ୍ୟକତାକୁ ଉପଲବ୍ଧି କରି କେନ୍ଦ୍ର ସରକାର ଉଭୟ ରେଳ ଓ ସାଧାରଣ ବଜେଟକୁ ମିଶାଇ ଗୋଟିଏ ବଜେଟ ଉପସ୍ଥାପନ କରିଛନ୍ତି ।

ସେ କାର୍ଯ୍ୟଭାର ଗ୍ରହଣ କରିବା ପରେ ଦେଶରେ କଳାଧନ ସଂକ୍ରାନ୍ତ ବିତର୍କରେ ଏକ ନୂଆ ମୋଡ ଆସିଛି । ସ୍କାମ ଯୋଗୁଁ କେତେ ସରକାରୀ ସମ୍ପତ୍ତି ନଷ୍ଟ ହୋଇଛି ସେ ବିଷୟରେ ଆଲୋଚନା ନ ହୋଇ ଏବେ କେତେ କଳାଧନ ଫେରାଇ ଅଣାଗଲା ବା ଅଣାଯାଇ ପାରିବ ତା’ଉପରେ ବିଶେଷ ଚର୍ଚ୍ଚା ହେଉଛି ।

ଗରୀବଙ୍କ ମଙ୍ଗଳ ପାଇଁ ତାଙ୍କର ସଂଗ୍ରାମ ଜାରି ରହିବ ଏବଂ ଗରୀବଙ୍କୁ ସେମାନଙ୍କ ନ୍ୟାୟ ଅଧିକାର ଓ ହକ୍ ପ୍ରଦାନ କରିବା ଲାଗି ତାଙ୍କ ସରକାର ସଂକଳ୍ପବଦ୍ଧ । ସରକାର କୌଣସି କଥାକୁ ବା ପ୍ରସଙ୍ଗକୁ ନିର୍ବାଚନର “ପ୍ରିଜମ”ରେ ଦେଖନ୍ତି ନାହିଁ ବରଂ ତାଙ୍କ ପାଇଁ ରାଷ୍ଟ୍ରହିତ ସର୍ବୋପରି ।

ବିମୁଦ୍ରାକରଣକୁ ସ୍ପଷ୍ଟ ଭାରତ ମିଶନ ସହ ତୁଳନା କରି ପ୍ରଧାନମନ୍ତ୍ରୀ କହିଥିଲେ ଦେଶରୁ କଳାଧନ ଓ ଭ୍ରଷ୍ଟାଚାର ବିଲୋପ କରିବା ପାଇଁ ଏହା ଏକ ଜନ ଆନ୍ଦୋଳନରେ ପରିଣତ ହେବାକୁ ଯାଉଛି । ବିମୁଦ୍ରାକରଣ ପ୍ରକ୍ରିୟାରେ ବାରମ୍ବାର ନିୟମକାନ୍ତୁନର ପରିବର୍ତ୍ତନ କରାଯାଇଥିବା ସମାଲୋଚନାର ଉତ୍ତର ଦେଇ ପ୍ରଧାନମନ୍ତ୍ରୀ କହିଥିଲେ ଯେ, ସାଧାରଣ ଲୋକଙ୍କ ହିତ ଓ ଦୈନନ୍ଦିନ ସୁବିଧା ପାଇଁ ଯାହା ଯାହା ଆବଶ୍ୟକ ସେସବୁକୁ ସରକାର ସାକାର କରିଛନ୍ତି । ଏହା କୌଣସି ଏକଚାଟିଆ କାରବାର ନଥିଲା । ବିଶେଷକରି ଏହି ପ୍ରକ୍ରିୟାରେ ସରକାରଙ୍କର ଛିଦ୍ର ଓ ତୃଟି ବିରୁଦ୍ଧ ଅଣ୍ଟାଲିବାରେ ଲାଗିଥିବା ଲୋକଙ୍କୁ ଉଚିତ ଜବାବ ଦେବା ଲାଗି ସମୟୋପଯୋଗୀ ପଦକ୍ଷେପମାନ ଗ୍ରହଣ କରାଯାଇଥିଲା । ଏହି ମର୍ମରେ ପ୍ରଧାନମନ୍ତ୍ରୀ କହିଥିଲେ ଯେ, ମନରେଗା ଭଳି ଆଇନରେ ହଜାରେରୁ ଅଧିକ ଥର ପରିବର୍ତ୍ତନ କରାଯାଇଛି ।

ଶସ୍ୟ ବୀମା ଉପରେ ସୂଚନା ଦେଇ ପ୍ରଧାନମନ୍ତ୍ରୀ କହିଥିଲେ ଯେ, ଫସଲ ବୀମା ଯୋଜନା କୃଷକର ସୁବିଧା ଓ ଉପକାର ପାଇଁ ଲାଗୁ କରାଯାଇଛି । ଏବେ କୃଷକମାନଙ୍କୁ ଯୁରିଆ ଯୋଗାଣ ସୁସଂହତ କରାଯାଇଛି । ଗ୍ରାମୀଂଚଳରେ ରାସ୍ତା ସଂଯୋଗୀକରଣରେ ଦୃଢ଼ ଉନ୍ନତି ଘଟୁଛି । ଟେଲି ଯୋଗାଯୋଗ କ୍ଷେତ୍ରରେ ମଧ୍ୟ ବ୍ୟାପକ ପ୍ରସାର ହେଉଛି । ସରକାରୀ ଅର୍ଥର ବାଟମାରଣାକୁ ରୋକିବା ପାଇଁ 17ଟି ମନ୍ତ୍ରଣାଳୟର 84ଟି ଯୋଜନା ସହ ଆଧାର ନମ୍ବରକୁ ସଂଯୋଜିତ କରାଯାଇଛି । 4 କୋଟି ନକଲି କାର୍ଡକୁ ରଦ୍ଦ କରାଯାଇଛି । ରକ୍ଷଣ ଗ୍ୟାସ ଯୋଗାଣରେ ଆଖି ଦୁଶିଆ ଉନ୍ନତି ଆସିଛି । ପହଲ ଯୋଜନାରେ ହିତାଧିକାରୀଙ୍କ ପାଖରେ ଏଲପିଜି ସବସିଟି ଠିକ୍ ସମୟରେ ପହଞ୍ଚିପାରୁଛି ଏବଂ ପ୍ରତ୍ୟକ୍ଷ ନଗଦ ସବସିଟି ହସ୍ତାନ୍ତର ହେତୁ ଅନେକ ଅର୍ଥ ସଂଚୟ ହୋଇପାରିଛି । ଉତ୍କଳା ଯୋଜନା ଅଧିନରେ ଗରୀବ ମା’ ମାନଙ୍କୁ ସବସିଟି ଯୁକ୍ତ ରକ୍ଷଣ ଗ୍ୟାସ୍ ସଂଯୋଗର ବ୍ୟବସ୍ଥା କରାଯାଇଛି ।

ଦେଶର ପ୍ରତିରକ୍ଷା ବାହିନୀର କାର୍ଯ୍ୟକୁ ଉଚ୍ଚ ପ୍ରଶଂସା କରି ପ୍ରଧାନମନ୍ତ୍ରୀ କହିଥିଲେ ଯେ, ରାଷ୍ଟ୍ରର ସାର୍ବଭୌମତ୍ବ ରକ୍ଷା କରିବାରେ ଆମର ସଶସ୍ତ୍ର ସେନା ବଳ ଅତ୍ୟନ୍ତ ସାମର୍ଥ୍ୟବାନ । ସେମାନଙ୍କ ମନୋବଳକୁ ଦୁର୍ବଳ ହେବା ଭଳି କୌଣସି ମନ୍ତବ୍ୟ ଦିଆଯିବା ଉଚିତ୍ ନୁହଁ ଏବଂ ସେ ପ୍ରକାର କାର୍ଯ୍ୟରୁ ନିବୃତ୍ତ ରହିବାକୁ ସେ ପରାମର୍ଶ ଦେଇଛନ୍ତି ।

\*\*\*\*\*

(Release ID: 1482055) Visitor Counter : 2

